

# SANTIAGO

---

## Tiya Huesësicohua'ini Santiago Toyase'e

**1** <sup>1</sup>Yë'ë Santiago, Maija'quëre cui'ne Èjaë Jesucristore necaiquëpi pëpayë, Israel doce tsëcapëa acohua'ipi jai hue'ña hua huesëni pa'icohua'ire.

### Maija'quë Ta'ñe Asayere Isiye

<sup>2</sup>Maija'quë do'ijë, jaiye ai yo'oyepi cui'ne co'aye ëayepi mësaruna tija maca sihuajë'ë. <sup>3</sup>Mësarupi tsoe asayë, ja ai yo'oyepi cui'ne co'aye ëayepi mësarupa'ire paji cuasayere neñañe a'ë. Jaje pa'ina, ja neñañepi quëcocohua'i pa'iyere neji. <sup>4</sup>Nequëna, quëcosicohua'i pa'ijë nuñe pa'icohua'i cui'ne carase'e peocohua'irepa de'oye pa'iyë.

<sup>5</sup>Mësarupa'ire pa'ine cuasajë yo'oyere carasicohua'i pani sejë'ë, Maija'quëni. Seto Maija'quëpi isija'quë api, ta'ñe cuasajë yo'oyere. Maija'quë cato si'ahua'ire ta'tëpo ti peoyerepa cui'ne ti ëseye peoyerepa isiquë api. <sup>6</sup>Jaje pa'iquëta'are seña pa'iji, isire paja'quë api cuasajë ti jëa coeye peoyerepa. Jëa coequë cato jai jaira tutupi ju'acquëna, co'poco ñese sani cui'naopi co'ye daio yo'oyeje pa'i api. <sup>7</sup>Jaje pa'i cato ina Maija'quë isija'quë api cuasama'ë pa'ijë'ë, <sup>8</sup>iyë mu'se yeque cuasasiquëpi ñamina'a yequere cuasaquëpi, ocue pa'i macarepa pa'ima'quë cato.

<sup>9</sup>Maija'quë do'iquëre teaye pa'ini Maija'quëpi jerepa pa'ire necaina, asaquë sihuaye pa'iji. <sup>10</sup>Cui'neje jaiye co'amaña paquëni Maija'quëpi teaye pa'ire necaina, asaquë sihuaye pa'iji. Jaiye co'amaña paquë cato taya jorohuë jumuse'eje pa'i api, tsoe quëcoye peoquë api. <sup>11</sup>Jaje pa'ina, jaiye paquëpi i cuasaquë yo'ora'ase'ere jeoni esa ju'iquë api, jorohuë maca jumusico airepa ëëë ëoquëna, cueneni de'oye ña cuñañe carajaini me'meni tomeñeje pa'ye.

### Neñañe Cui'ne Co'aye Nëiñe

<sup>12</sup>Neñañere quëcoquë taima'quëpi sihuaquë api. Jaje pa'ina, neña tējisi maca ti pa'i marore isi cuñañoja'quë api, Maija'quëre oicohua'ire isisi'i ca nëose'ere. Ja do'ire sihuaquë api. <sup>13</sup>Mësarupa'ine aquëpi co'ayere yo'o ëaye nëiñe pa'ito cuasama'ë pa'ijë'ë, Maija'quëpi co'aye yo'o ëaye nëiñe neji,

cajë. Maija'quë cato co'aye yo'o ëaye nëiñe asama'quë api. Cui'ne paipi co'ayere yo'ojajë caquë co'ayere yo'o ëaye nëiñe nema'quë api. <sup>14</sup>Paï cato ìohua'ipi co'ayere yë do'ire ìohua'i yëyepi quërë saquëna, co'aye yo'oyena tãicohua'i a'ë. <sup>15</sup>Paï cuasayepi, paï co'ayere yëyepi tsì ëtapëje pa'io de'onì tayo yo'oyere jójoyeje pa'ye etoco. Etona, tayo yo'oyepi ai de'o huesëni yureta'a junì huesëyere jójoyeje pa'ye neco.

<sup>16</sup>Coso cuañoma'pë pa'ijë'ë, Maija'quë do'ijë maña. <sup>17</sup>Si'aye maire de'oyerepa ìsise'e cato ma'tëmopi Maija'quë ìsise'e a'ë. Ja ìsiquë cato si'aye ma'tëmo miacohua'ire de'huasiquë api, tiñe pa'i ponëma'quë api, cui'ne si'a tëcahuëa tëto saina, cui'neje pa'iquë api. <sup>18</sup>Ise'e te'i jaje yo'osi'i cuasani maire nuñerepa coca quëayere asani sehuojëna, pa'yere ìsipi, maipi du'ru macarepa quëise'ejë pa'iohua'i huajë sëcapë huëcoghua'i pa'ijajë caquë.

### Nuñerepa Pa'iyë

<sup>19</sup>Jaje pa'ina, Maija'quë do'ijë maña. Si'aohua'i mësarù cui'ñasicohua'ire papi yecohua'i cayere esa asajë'ë. Jaje pa'iquëta'are coca cayere esarepa cama'pë pa'ijë'ë. Cui'ne esa pëtitema'pë pa'ijë'ë. <sup>20</sup>Pëtitesiquë cato Maija'quë nuñerepa yo'oyere yo'oma'ë pa'iji. <sup>21</sup>Jaje pa'iyë sëte si'si yo'oye pa'iyë cui'ne jaiye co'ayepi mësarute timë huesoni pa'yere jëocojë'ë. Jëoconi teaye pa'iohua'i maña'ë cuasajë de'o coca mësarù jönoana tãse'ere pajë'ë. Ja coca cato mësarù jönoa huaso tutu paye a'ë.

<sup>22</sup>Maija'quë coca asani ìti cayeje pa'ye neñe pa'iji. Nema'pë coa Maija'quë cocase'e asajë pa'ini co'ye coso cuañosicohua'i pa'iyë. <sup>23-24</sup>Jaje pa'ina, Maija'quë coca quëayese'e asaquëpi ìti asase'ejë pa'ye yo'oma'quë cato tsina de'huana me pa'i a'ni caquë ì tsia ñani se ponëni sai tsoe huañeyeni me pa'i pate'ni cuasayeje pa'i api. <sup>25</sup>Jaje pa'iquëta'are nuñerepa pa'icohua'ire cui'ne tseä cuañoma'cohua'ire ne cocare asani ì asase'ere huañeyema'quëpi ìti cuañeñere ocue pa'i macarepa yo'o tì'laquë pa'iquëpi sihuaja'quë api, ì yo'oyere.

<sup>26</sup>Maija'quëre tì'asi'i caquë yo'oquëre pa'ë cuasaquëpi ì tsemeñore nau nëcoma'quë pani ija'a co'ye cosoji. Cosoquëna, ì Maija'quëre tì'asi'i caquë yo'oyepi ti cöcai ma'ñe pa'iji. <sup>27</sup>Jaje pa'ina, Maija'quë pai nuñerepa pa'iyë cato iye a'ë: yëhuiohua'ire cöcaiye, hual'jeohua'i ai yo'ojëna, cöcaiye, cui'ne iye yeja si'si yo'oyere pu'pema'cohua'irepa pa'iyë a'ë.

### Si'a Yë'quë Maca Yo'oyere Ye'yaye

**2** <sup>1</sup>Mësarù Maija'quë do'ijëpi mai de'o Èjaëre pare Jesucristore sehuocohua'ipi paire sahuajë te'ohua'ise'ere de'oye yo'oma'pë pa'ijë'ë. <sup>2-3</sup>Jaje pa'ina, yeque mësarù tsì'si sitona datì'ñe pa'i api, te'e jai do'i curi ju'i ca'huaro moñore ju'iquëpi, jai do'i cañare suñasiquëpi daina, cui'ne yequëje curi peoquë teaye pa'ijë ai ju'i care ju'i datì'ñe pa'i api. Daina, mësarupi cayë, du'ru daiquëre de'o caña ju'iquëre: “Da ja'rujë'ë, ico de'o ñu'i saihuëna.” Jaje cajëta'a yequëni co'amaña peoquëni teaye

pa'ini cayë: “mël'ë cato ja macare nëcaquë ñajë'ë. Panita'a cayë peo yejana ja'runi ñu'li ñajë'ë.” <sup>4</sup>Jaje yo'oni tsoe pa'i yo'oyere ñaquë ca tëji ëjaëje pa'i de'ohuë. De'oni co'aye cuasayepi sa'ñe mësaruja'a sahuajë yo'oyë.

<sup>5</sup>Yë'ë yëcuhua'irepa Maija'quë do'ijë iyere asajë'ë: Maija'quëpi iye yeja co'amaña peocuhua'ire sahuani i tsecuhua'ire nepi. Jaohua'ipi jaiye co'amaña payeje pa'ye Maija'quë pa'ire paji cuasayere pajë cui'ne ite oicuhua'ire isisi'ca ca nëosi co'amañare pajajë caquë. <sup>6</sup>Jaje pa'iquëta'are mësarupi co'amaña peocuhua'ire teaye pa'iohua'ire co'aye yo'oyë. ¿Jaiye co'amaña pacuhua'i pa'i ma'ñe mësaru ñato mësarute tea ju'líneje yo'ojë pa'i ëjaohua'i quë'rona quërë sacuhua'i? <sup>7</sup>Cui'ne jaohua'ipi yëquë mësarute de'o hue'yosi mamirepa Jesure co'aye sañope cacuhua'i a'ë.

<sup>8</sup>Mësarupi Maija'quë coca cuañese'eje pa'ye mël'ë quëno maca pa'iquëre oijë'ë, mël'ëja'a co'ye oiyeje pa'ye case'ere si'a yë'quë maca yo'o ti'lani nuñerepa de'oye yo'oyë. <sup>9</sup>Jaje pa'iquëta'are mësarupi paire sahuajë te'ohua'ise'ere de'oye yo'ocuhua'i pani co'aye yo'oyë, Maija'quë cuañese'eje pa'ye yo'oma' do'ire. <sup>10</sup>Jaje pa'ina, te'i paipi iye cuañese'ere si'aye de'oye yo'okuëta'a te'o cuañese'ere tayosiquë pani tsoe si'aye tayosiquë pa'iji. <sup>11</sup>Jaje pa'ina, jare ipi Maija'quëpi capi: “Yequë ëmëre, panita'a nomiore yo'oma'pë pa'ijë'ë, huejasicuhua'i.” Cui'ne capi: “Paire huani jëoma'pë pa'ijë'ë.” Jaje case'ere asani yequë nomiore, panita'a ëmëre yo'oma'cohua'ipi ja yë'ta'a paire huani jëcuhua'i pani tsoe cuañese'ere sehuoma'quë pönëpi. <sup>12</sup>Mësaru si'aye yo'ose'le iñoñe pa'iji, Cristo yëyere yo'oye panita'a co'ayere. Jaje pa'ina, de'hua ñajë'ë, mësaru cuasaye cui'ne neñe. <sup>13</sup>Ai yo'ocuhua'ire oima'pë pa'isicuhua'ire cato oiye peosipi yecuhua'i oisicuhua'ise'e de'oye ti'aja'cohua'i a'ë, i Maija'quë pa'i yo'ose'eje pa'ye ñaquë de'huasipi.

### Nema'pë Cocase'e Caye Co'aji

<sup>14</sup>Maija'quë do'ijë Maija'quëre pa'iji cuasaquë a'ë. ¿Caquëta'a ja yë'ta'a nese'e ti peoquëre iquere cöcaiquë'ni, i cuasaye? ¿Jaje pa'ire i cuasase'epi ite huasoye pa'iquë? <sup>15</sup>Cañu'u, Maija'quë do'iquëni, panita'a Maija'quë do'iconi caña cui'ne mu'se ai ja'ñe caraquëna. <sup>16</sup>Mësaru aquëpi caji: “Señaquë de'oye pa'ijë'ë. Ca'nequë cui'ne si'aye mël'ë yëye ai pa'ijë'ë.” Jaje caquëta'a ti isiye paji, ite carayere. ¿Iquere jaje pa'ito coca cöcaiquë'ni? <sup>17</sup>Jaje pa'ina, ju'lisi co'amañaje pa'ye a'ë, Maija'quë pa'iji cuasayepi coa pa'ini, nese'epi peoto.

<sup>18</sup>Te'i paipi ca'ñe pa'i api, ñeje: “De'oji, mël'ë cato Maija'quë pa'iji cuasayese'e payë, nese'e peoquëpi. Jaje pa'iquëta'are yë'ë cato nese'ere payë.” Jaje pa'ina, yure yë'ëre iñojë'ë, mël'ë Maija'quëre pa'iji cuasayere nese'e peoyepi. Yë'ëpi mël'ëre iñosi'li, Maija'quë pa'iji cuasayepi yë'ë nese'ere. <sup>19</sup>Mël'ë Maija'quëre te'i pa'iji cuasaquë pa'iyë ai de'oji. Jaje cuasani mël'ë tayoma'ë pa'iyë. Jaje pa'iquëta'are huatiohua'ijë cui'ne cuasayë. Cuasajë

ca'rajë tsasijë pa'iyë. <sup>20</sup>Jaje pa'ina, Maija'quëre pa'iji cuasajëta'a nema'pë pa'ito ju'isi co'amaña pa'iji, do'i peoye cuasayepi. Jaje pa'ina, ña sëtajë'ë, huesë pa'líma'ë pa'líja'quë. <sup>21</sup>Ñajë'ë, mai aire Abrahamre Maija'quëpi nuñe pa'iquëre ca huesopi, i mamaquë Isaacre huani jeosi'i caquë yo'osi do'ire. <sup>22</sup>Jaje pa'ina, më'ë ñañë, Abraham i yo'ose'epi Maija'quë pa'iji cuasayere ñnose'e. Jaje yo'oquëna, Maija'quë pa'iji cuasayepi coa yo'o jujase'e peoye etapi. <sup>23</sup>Jaje yo'oquëna, Maija'quë coca toyase'e cayepi ti'api: "Abrahampi Maija'quëre pa'ire paji cuasa do'ire Maija'quëpi ite nuñe pa'iquëre pare ca huesopi." Jaje pa'ina, Maija'quë cajeire hue'yosiquë paji'i, Abraham.

<sup>24</sup>Jaje pa'ina, mësarú yure ñañë, Maija'quë pa'iji cuasaquë yo'oquëni nuñe pa'iquëre ca huesoye. Coa Maija'quë pa'iji cuasayese'epi nuñe pa'iquë ca hueso cuañoñe peoji. <sup>25</sup>Jaje pa'ina, Rahab co'a nomiore Maija'quëpi nuñe pa'icore ca huesopi, Josué jëjo saosicohua'ire pëaja'to isico cui'ne yequë ma'aja'a yahue jëjo saosi do'ire. <sup>26</sup>Jaje pa'ina, paipi joyore peoquë pani tsoe ju'isiquë pa'iji. Jaje pa'ye cui'ne Maija'quë pa'iji cuasayepi yo'oye peoto ju'ise'epi pa'iji.

### Cayere Ye'yaye

**3** <sup>1</sup>De'oji, Maija'quë do'ijë mësarupi tsoe asacohua'i a'ë, yecohua'ire se ye'yacohua'ipi jerepa iohua'i yo'ose'e ña de'hua cuaño ja'ñe pa'iyë. Jaje pa'i do'ire mësarú acohua'ipi jai pairepa pa'líma'pë pa'líjë'ë, yecohua'ire se ye'yacohua'i. <sup>2</sup>Si'ahua'i tayocohua'ise'e pa'iyë. Jaje pa'iquëta'are te'i paipi i coca cayere ti tayoma'quë pani nuñe pa'iquëre papi jaje pa'i pani, si'aye i pa'iyë nuñerepa ñaquë pa'iquë api. <sup>3</sup>Mai cuañeñe caballopi de'oye sehuocaijaquë cajë yë'opona quëna tarapëre jua nëcoghua'i a'ë. Jaje neni yureta'a si'aëre de'oye po'nejë sacoghua'i a'ë. <sup>4</sup>Ñajë'ë, cui'ne jai yohué yo'oyere. Ai tutu jëayerepa ju'acquëta'are iti tayoco a'ricona iti tayoquëpi po'nequëna, i yë hue'ñana saicoa. <sup>5</sup>Jaje pa'ye mai tsemeñoje a'rico macata'a jai co'amañare cacao. Jaje pa'ioipi a'ri toa macata'a jai airo tsëni ëoyeje pa'yerepa yo'ocoa. <sup>6</sup>Jaje pa'ina, tsemeño cato toaje pa'io, co'aye ne tuture timësicoa. Jaje pa'ioipi mai capëre pa'io si'a capë co'aye neñe pa'iji, cui'ne si'a mai pa'i ma'aje co'a de'huacoa, mëna tutupi ioní pa'i do'ire. <sup>7</sup>Iye yeja pa'icoghua'ire nëcoghua'ire, pi'are, añaoghua'ire, cui'ne jai tsiaya pa'icoghua'ireje, si'aye paipi tseani de'oye ye'yacohua'i a'ë. <sup>8</sup>Jaje pa'iquëta'are tsemeño cato ye'ya ti'añe peocoa, nau nëco ti'añe peocoa. Co'acoa. Tsímaoje pa'ioipi si'aye co'a de'huayere timësicoa. <sup>9</sup>Jaje pa'ina, iopi Maija'quëre de'oquëre pa'ni cajë sihuajë, cui'ne jare iopi paireje co'acoghua'i a'ë cayë, Maija'quëpi ije pa'iohua'ire de'huasicoghua'ireje. <sup>10</sup>Jare iti yë'opopi etaji, de'oye cacaiye, cui'ne yecohua'ire co'aye cayeje. Jaje pa'i ma'ñe a'ë, Maija'quë do'ijë, jaje yo'oye ai co'aji. <sup>11</sup>Te'e oco cojeja'a de'o oco etacona, sëje ocoje cui'na etama'coa. <sup>12</sup>Maija'quë do'ijë, mësarú ñato ¿Higuerapi hui'yape ne care quëiñe pa'iquë, panita'a cuiya'ipi higuera care quëiñe pa'iquë? Jaje pa'ina, ti peoji, te'e oco cojeja'a de'o oco cui'ne asi oco etaye.

### Maija'quë Tã'ñe Asaye Isiye

<sup>13</sup>Jaje pa'lito, mësaru aquëpi ta'ñe pa'ipi asa ti'asiquë pani iyere i de'oye yo'oquë pa'iyepi cui'ne ja ta'ñe asayepi teaye pa'ire nequëna, nesi co'amañare iñoja'quë. <sup>14</sup>Jaje pa'iquëta'are mësaru joyore yecohua'i payere ëa ñajë pëiñepi cui'ne ai jerepa pasi'i cuasajë yo'oyepi pa'ina, ta'ñe cuasayë caye cato coa cosoye a'ë, cui'ne ti ta'ñe asayere pare coa cayeje pa'ye neñe a'ë. <sup>15</sup>Jaje pa'ye pa'ima'coa, Maija'quë ta'ñe asayerepa. Ja asase'e cato iye yeja pa'i cuasani huëose'e a'ë cui'ne pa'i capë yëyepi huëose'e a'ë, cui'ne huati huëose'e a'ë. <sup>16</sup>Jaje pa'ina, yecohua'i payere ëa ñajë pëiñepi cui'ne ai jerepa pa'i pasi'i cuasayepi pa'lito si'aye ne tiya saose'ejë pa'yepi pa'iji, coa si'aye co'ayere yo'oyepi. <sup>17</sup>Jaje pa'iquëta'are Maija'quë ta'ñe asaye isiye cato co'ayena co'me ma'ñe a'ë. Jaje pa'ina, jo'cua pa'iyë, dahuëre pa'iyë, yecohua'i cuasayere meñe ña'ne peoye pa'iyë, yecohua'ire teaye ñani coçaiye, jaiye de'o co'amañare neñe, si'a yë'quë maca si'aohua'ire yo'oye, cui'ne nuñerepa pa'icohua'ire neñe a'ë. <sup>18</sup>Jaje pa'ina, jo'cua de'oye pa'ijajë cajë yo'ocohua'i cato jo'cua de'oye pa'i ja'ñere neñë. Ja yo'ojëna, tase'e mëani quëiñje pa'ye quëquëna, nuñerepa yo'oyere tējaj'cohua'i a'ë.

### Iye Yeja Ayere Ëa Ña'ne

**4** <sup>1</sup>¿Jeropi daquë'ni, sa'ñe huajo huaiye, cui'ne mësaruja'a sa'ñe pëti coca caye? Ja cato mësaru sa'nahuëpi etapi, co'aye yo'o ëaye nëiñepi mësaru sa'nahuë uihuaquë pa'iyepi. <sup>2</sup>Jaje pa'ina, mësaru yëyere ti'ama'pë pa'i do'ire yecohua'i payere ëa ñajë, huani jëojë yo'ojë, mësaru yëyere ti'añu'u cajë yo'ojë uihuayë, mësaru. Mësaru yëyë ti'ama'pë pa'iyë. Maija'quëni isijë'ë cajë sema' do'ire. <sup>3</sup>Jaje pa'ina, mësarupi seni isi cuañoñe pañë, mësaru co'aye yëyere yo'ojë nejañu'u cajë se do'ire. <sup>4</sup>Nëjore pacohua'ipi yequë nomioni yo'ocohua'ijë pa'iohua'i a'ë, mësaru. Huesëye mësaru iye yeja ayere ëa ñajë oicohua'i pani Maija'quëre oima'cohua'i de'ojë, ite sañope yo'ocohua'i pa'iyë. Jaje pa'ina, iye yeja ayere ëa ñajë oicohua'i cato Maija'quë cajeohua'i peoyë, Maija'quëre sañope yo'ocohua'i a'ë. <sup>5</sup>Jaje pa'ina, Maire isisi joyopi iye yeja ayere oima'pë pa'ijë'ë, caquë ai oi ësequë ñacaiji, maire. Jaje toyase'e cani coa cama'ë pa'iji, care paji. <sup>6</sup>Jaje pa'iquëta'are Diusu maire oi coçaiquë api. Jaje pa'ina, toyase'e caji: “Maija'quë cato teaye pa'iohua'ini oi coçaiquë api, jerepa pa'iohua'i a'ë cuasacohua'ire cato coçaiye paquë api.” <sup>7</sup>Maija'quëna mësaru pa'iyë isisicohua'irepa pa'ijë ise'ere necaijë'ë, huati yëyere necaima'pë. Jaje yo'ojëna, ña jujani mësarute jëoni huë'huëjaquë api. <sup>8</sup>Maija'quëna tsiojajë'ë, ipi mësaruna tsiojajja'quëre. Co'aye yo'ocohua'i tëno tojë'ë, mësaru jëñare si'si pa'iyë. Maija'quëre oñu'u cajëta'a iye pa'iyë se oijë yo'ocohua'ipi ja si'si pa'iyë tosa tojë'ë, mësaru joñoare. <sup>9</sup>Otare papi oijë ai co'a ju'ijë'ë, mësaru co'aye yo'ose'ere

cuasajë. Mësarü sose'epi ota pönëjaquë cui'ne mësarü sihuayepi oiyena pönëja'quë. <sup>10</sup>Jaje pa'ina, Maija'quë ña hueñnare pana teaye pa'iohua'i de'ojë'ë, ìpi mësarute jerepa pa'iohua'ire neja'quëre.

### Yequë Tayoyere Ñaquë Cama'ë Pa'ijë'ë

<sup>11</sup>Maija'quë do'ijë, sa'ñe mësarüja'a co'aquë api cama'pë pa'ijë'ë. Jaje pa'ina, Maija'quë do'iquëre co'aquë api caquë cato cuañese'e cayere co'aji caji, ìpi cuañese'e meñe ña ëjaë de'oni. Jaje pa'ina, më'ëpi cuañese'e cayere co'aji caquë pani ìti cuañese'ere sehuoma'ë pa'i coa më'ëja'a co'ye ñani ca tëji ëjaëje pa'i de'oyë. <sup>12</sup>Te'i pa'iji, cuañese'e paire ìsiquë. Jare ì api, tayose'le ñani ca tëji ëjaërepa. Cui'ne jare jaëse'e pa'iji, huasoye paquë, cui'ne nejoñe paquë. ¿Jaje pa'ito më'ë ìquei macapi më'ë cajei tayoye ñarojaì caquë'ni?

### Ñamina'a Pa'i Ja'ñe Huesëjë Caye

<sup>13</sup>De'oji, yure iyere asajë'ë. Yure panita'a ñamina'a ja daripëna sani jarona te'le ometëcahuë pa'ijë co'amaña nejë ìsijë curi neñu'u, cacohua'i maña. <sup>14</sup>Ñamina'a mësarü pa'i ja'ñe huesëyë. Mësarü cato picoja'a pa'isicota'a peo hueñña tiya saiyeje pa'iohua'i a'ë. <sup>15</sup>Jaje pa'ina, mësarü cato ñeje caye pa'iji: “Èjaëpi yëna huajëcohua'i pa'ijë iye maña nesi'i panita'a ja yequë co'amañaje nesi'i caye pa'iji.” <sup>16</sup>Jaje pa'iquëta'are mësarü cato si'a tuturepa cacohua'i a'ë, pa'ire payeje nëina. Si'aye jaje jerepa pa'iohua'ire nëina, tutu caye co'aye a'ë. <sup>17</sup>Jaje pa'ina, de'oye yo'oye asaquëpi ja yë'ta'a de'oye yo'oma'ë pani tsoe co'aye yo'opi.

### Jaiye Co'amaña Pacohua'ire Quëaye

**5** <sup>1</sup>Iye jaiye co'amaña pacohua'i asajë'ë. Oijë'ë cui'ne cuijë'ë, mësarü ai yo'o ja'ñere asa quëquëjë. <sup>2</sup>Mësarü jai do'i co'amaña tsoe ja'juse'le a'ë cui'ne de'o ju'i cañaje pu'jupi ani huesose'e a'ë. <sup>3</sup>Mësarü oro cui'ne curiquëje yoco ne huesëse'e a'ë. Jaje yoco ne huesëyepi ìñoji, mësarü co'aye yo'oyere. Jaje pa'ina, japi mësarü capëa toa ëoyeje pa'yerepa peo hueñña ëo huesoja'coa. Mësarü tëji mu'sëñare pare jaiye co'amaña de'huani teaye payë. <sup>4</sup>Mësarü tsña co'amaña necohua'ire saïma'pë pa'ise'epi yure mësarute sañope ìñoji. Ìñoquëna, Èjaërepa tutu quë'ipi ìohua'i nesi do'ire saijë'ë, cayere asapi. <sup>5</sup>Iye yeja pa'i maca mësarü de'o hueñnare pare pa'ijë si'aye mësarü yëyere yo'ojë sihuajë pa'ë'ë, duruhuequë hui'yape jujuyeje pa'ye jujuhuë. Jaje pa'ina, yure mësarute huai mu'sëña t'ìapi. <sup>6</sup>Mësarupi huani jeohuë, ti co'aye yo'oma'cohua'ini, co'acohua'i a'ë cajë, mësarute sañope yo'o tutu ti peocohua'ini.

### Yo'o Jujahuë Cama'pë Quëcojë Uteye

<sup>7</sup>De'oji. Maija'quë do'ijë. Mësarü cato yo'o jujahuë cama'pë quëcojë utejë'ë, Èjaë dai macaja'a, tsio taquë je'quë oco tëcahuëare utequë

pa'iquè a'è, ocosi maca tase'epi mëani quèccona tèasi'i caquè. <sup>8</sup>Jaje cui'ne mësarujè quècojè ocue pa'i macarepa pa'ijè'è, mai Èjaè daiye tì'a tèji do'ire. <sup>9</sup>Maija'què do'ijè mësarujà'a sa'ñe jaè do'ire ai yo'oyè cajè pèti coca cama'pè pa'ijè'è, Maija'quère nejo cuañõne pañu'u cani. Tsoe caca sa'rore pa'iji Diosu paì yo'ose'e ñani ca tèji èjaèrepa. <sup>10</sup>Jaje pa'ina, Maija'què do'ijè ye'yejè'è, Maija'què yèye quèacai do'ire tsoe acohua'i ai yo'ojè quècose'ere. <sup>11</sup>Ai yo'onije quècosicohua'ire mai cato cayè: ai sihuacohua'i pa'iyè, jaohua'i cato. Mësarupi Job ai yo'oquè quècose'e cui'ne tèji hue'ñana Maija'què ite cõcaise'e asacohua'i a'è. Jaje pa'ina, Maija'què cato, teaye ñani oi cõcaiyepi ìni pa'iyè sète cõcaija'què api.

<sup>12</sup>Maija'què do'ijè, mësarupi cayepi do'i què'ye pa'ijaquè cajè Maija'quèna se ca co'ijajè care payè cama'pè pa'ijè'è. Jaje pa'ina, nuñerepa cajè'è, yecohua'i asajèna. “Jaje pa'iji” casicohua'i pani, jare “jaje pa'iji” case'e pa'ijaquè, cui'ne yecohua'i asajèna, “pañè” casicohua'i pani, jare “pañè” case'e pa'ijaquè. Jaje yo'onita'a mësarupi nejo cuañõne paja'cohua'i a'è.

### Jujucaija'què Api, Asajè Señe

<sup>13</sup>Mësarupi aquèpi ai yo'oquè pani Maija'quère seja'què, mësarupi aquèpi sihuaquè pani Maija'quère sihuaquè jèjèja'què. <sup>14</sup>Mësarupi aquèpi ju'iquè pani sehuosicohua'i èjaohua'ini soija'què, mai Èjaè mamipi cajè seccacaja'cohua'ire, hui'yapèpi dojè. <sup>15</sup>Maija'quèpi ju'iquère jujuja'què api. Ta'ñe cuasajè seto ju'iquèpi co'yaja'què api. Co'aye yo'osiquè pa'itojè ì co'aye yo'ose'ere saì de'huacaise'e pasipi. <sup>16</sup>Jaje pa'ina, tayo yo'ose'ere paì ñape yecohua'ina se quèajè, paì ñape yecohua'ire seccacajè'è, Maija'quère si'aohua'i juju cuañõsicohua'i pañu'u cajè. Jaje pa'ina, nuñe pa'iquèpi Maija'quère seña cato ai tutu pa'iji, yecohua'ire cõcaiyè. <sup>17</sup>Jaje pa'ina, tsoe aquè Maija'quère quèacaiquè Elías maije pa'ipi ocoma'o pa'ijaco caquè Maija'quère sequèna, toaso ometèca cui'ne jopo ocoye paò, iye yeja. <sup>18</sup>Paçona, cui'naèpi Maija'quère ocojaco caquè sequèna, oco oona cui'naopi, yeja de'oye mëaco de'o.

<sup>19-20</sup>Maija'què do'ijè, mësarupi aquèpi nuñerepa yo'o ma'are hua saquèna, yequèpi, de'o ma'ana cui'naèni ne co'ya coquè pani jutira'siquèni huasoji, cui'ne jaiye ì co'aye yo'orojaise'ere saì de'hua cuañõji.